

वर्तमान समय अनुसार वैराग्य वृत्तिलाई इमर्ज गरेर साधनाको वायुमण्डल बनाऊ

आज स्नेहको सागर बापदादा आफ्ना अति स्नेही बच्चाहरूसँग मिलिरहनु भएको छ । आजको दिन विशेष स्नेहको दिन हो । अमृतवेलादेखि नै चारैतर्फका बच्चाहरू स्नेहको लहरमा लहराइरहेका थिए । हरेक बच्चाको दिलको स्नेह दिलाराम बाबाको पासमा पुग्यो । बापदादाले पनि सबै बच्चाहरूलाई स्नेहको रेस्पेन्समा स्नेह र समर्थनको वरदान दिइरहनु भएको छ । आजको दिनलाई बापदादाले यज्ञको स्थापनामा विशेष परिवर्तनको दिन भन्नुहुन्छ । आजको दिन ब्रह्मा बाबाले गुप्त रूपमा ब्याकबोन बनेर आफ्ना बच्चाहरूलाई साकार रूपमा विश्वको मंचमा प्रत्यक्ष गर्नु भयो । त्यसैले यस दिवसलाई बच्चाहरूको प्रत्यक्षताको दिन भनिन्छ । समर्थ दिवस भनिन्छ । विल पावर दिने दिवस भनिन्छ । ब्रह्मा बाबाले गुप्त रूपमा कार्य गरिरहनुभएको छ । अलग हुनुहुन्छ, साथमै हुनुहुन्छ, केवल गुप्त रूपमा गराइरहनुभएको छ । यो अव्यक्ति दिवस बच्चाहरूको कार्यलाई तीव्र गतिमा ल्याउने दिवस हो । अहिले पनि हरेक बच्चाको छत्रछायाँ बनेर पालनाको कर्तव्य गरिरहनुभएको छ । जसरी आमा बच्चाहरूको लागि छत्रछायाँ हुन्छिन् त्यस्तै अमृतवेलादेखि लिएर ब्रह्मा माँ चारैतर्फका बच्चाहरूको रेखदेख गरिरहनुहुन्छ । साकारमा निमित्त बच्चाहरू छन्, भाग्य विधाता ब्रह्मा माँ हरेक बच्चाको भाग्यलाई देखेर बच्चाहरूलाई विशेष शक्ति, हिम्मत, उमंग-उत्साहको पालना गरिरहनु हुन्छ । शिवबाबा त साथमा हुनुहुन्छ नै, विशेष ब्रह्माको पालनाको पार्ट छ ।

आजको दिन भाग्य विधाता ब्रह्मा हरेक बच्चाहरूलाई विशेष स्नेहको रिटर्नमा वरदानको भण्डार भण्डारी बनेर बाँड्नुहुन्छ । जो बच्चाहरूले जति अव्यक्त स्थितिमा स्थित भएर मिलन मनाउँछन् ती हरेक बच्चाहरूलाई जे वरदान चाहियो त्यो सहज मिल्छ । वरदानहरूको खुल्ला भण्डार छ, जे चाहिन्छ, जति चाहिन्छ त्यति प्राप्त हुने श्रेष्ठ दिवस हो । स्नेहको रिटर्न हो— सहज वरदानको उपहार । उपहारमा मेहनत गर्नु पर्दैन, सहज प्राप्ति हुन्छ । उपहार माँगिदैन, स्वतः नै मिल्छ । पुरुषार्थबाट वरदानको अनुभूतिको प्राप्ति अलग कुरा हो तर आजको दिन ब्रह्मा माँ स्नेहको सट्टामा वरदान दिनुहुन्छ । त्यसैले आजको दिन सबैले सहज वरदान प्राप्त भएको अनुभूति गर्नुहुन्छ ? अझै पनि सच्चा दिलको स्नेहको रिटर्न वरदान प्राप्त गर्न सक्छौ । वरदान प्राप्त गर्ने साधन हो— दिलको स्नेह । जहाँ दिलको स्नेह छ, त्यो स्नेह यस्तो खजाना हो जुन खजानाद्वारा, बापदादाद्वारा जे चाहियो अविनाशी वरदान प्राप्त गर्न सक्छौ । त्यो स्नेहको खजाना हरेक बच्चाको पासमा छ ? स्नेहको खजाना छ त्यसैले त यहाँ पुगेका छौ नि ! स्नेहले खिचेर ल्याएको छ र स्नेहमा रहन धेरै सहज हुन्छ । पुरुषार्थको मेहनत गर्नु पर्दैन किनकि स्नेहको अनुभव हर आत्मालाई हुन्छ नै । केवल अहिले जुन खण्डित भएको स्नेह थियो, केही कहाँ, केही कहाँ थियो, त्यो खण्डित भएको स्नेह एकसँग जोडिसक्यौ किनकि पहिला अलग-अलग सम्बन्ध थियो, अब एकमा सर्व सम्बन्ध छ । त्यसैले सहज सर्व स्नेह एकसँग हुन पुग्यो । त्यसैले हरेकले भन्छन्— मेरो बाबा । स्नेह कोसँग हुन्छ ? मेरोसँग । सबैले भन्छौ नि— मेरा बाबा वा दादीहरूको बाबा हो ? महारथीहरूको बाबा हो ? सबैको बाबा हो नि ! आजको दिन कति पटक हरेक बच्चाले दिलबाट भने— मेरो बाबा, मेरो बाबा । सबैले मेरो बाबा, मेरो बाबा भनेर कुराकानी गर्नुहुन्छ नि ! सारा दिन के गर्नु ? स्नेहको पुष्प बापदादालाई अर्पित गर्नु । बापदादाको पासमा स्नेहको पुष्पहरू धेरै राम्रो राम्रो पुगिरहेका थिए । स्नेह त धेरै राम्रो रह्यो, अब बाबा भन्नुहुन्छ स्नेहको स्वरूप साकारमा प्रकट गर । त्यो हो समान बन्नु । अहिले यो समान बन्ने लक्ष्य त सबैको पासमा छ, अब साकारमा लक्षण देखियोस् । जो बच्चाहरूलाई देख्दा पनि, मिल्दा पनि, सम्बन्ध-सम्पर्कमा आउँदा पनि, उनीहरूलाई यो लक्षण देखियोस्— जस्तो परमात्मा बाबा, ब्रह्मा बाबाको गुण छ, त्यो बच्चाहरूको अनुहार र चाल-चलनबाट देखियोस् । अनुभव गरून्— यिनको नयन, यिनको बोली, यिनको वृत्ति वा भाइब्रेशन न्यारा छ । मधुवनमा आउँदा पिता ब्रह्माको कर्म साकारमा हुनाको कारण भूमिमा तपस्या, कर्म र त्यागको भाइब्रेशन समाहित भएको कारणले यहाँ सहज अनुभव गर्छन्— यो संसार न्यारा छ किनकि ब्रह्मा बाबा र विशेष बच्चाहरूको भाइब्रेशनको कारणले वायुमण्डल अलौकिक बनेको छ । त्यस्तै जो बच्चा जहाँ पनि बसेका छन्, जुनसुकै कर्मक्षेत्र होस्, हरेक

२०७२ कार्तिक १५ आइतबार ०१-११-२०१५ प्रातः मुरली “अव्यक्त बापदादा” रिवाइज १८.०१.१९ मधुबन

बच्चाबाट बाबा समान गुण, कर्म र श्रेष्ठ वृत्तिको वायुमण्डल अनुभवमा आओस्, यसलाई बापदादा भन्नुहुन्छ— बाबा समान बन्नु। अहिलेसम्म जुन संकल्प छ बाबा समान बन्नु नै छ, त्यो संकल्प अब अनुहार र चलनबाट देखियोस्। जति पनि सम्बन्ध-सम्पर्कमा आउँछन् उनीहरूको दिलबाट यो आवाज निस्कियोस्— यी आत्माहरू बाबा समान छन्। (बीच-बीचमा खोकी लागिरहेको थियो) आज माइक खराब भएको छ, मिल्नु त अवश्य नै छ। यो पनि त माइक हो नि, यो माइक चलेन भने यो माइक पनि काम छैन। केही छैन यो पनि मौसमको फल हो।

बापदादा अहिले सबै बच्चाहरूसँग यो प्रत्यक्षता चाहनुहुन्छ। जस्तो वाणीद्वारा प्रत्यक्षता गर्दा वाणीको प्रभाव पर्छ, त्यसभन्दा पनि धेरै प्रभाव गुण र कर्मको पर्छ। हरेक बच्चाको नयनबाट यो अनुभव होस् कि यिनको नयनमा कुनै विशेषता छ। साधारण अनुभव नहोस्। अलौकिक होस्। उनीहरूको मनमा यो प्रश्न उठोस्— यी कसरी बनें, कहाँबाट बनें। स्वयं सोचून् र सोधून्, बनाउनेवाला को हुनुहुन्छ? जस्तो आजकलको समयमा पनि कुनै राम्रो चीज देख्दा दिलमा आउँछ— यसलाई बनाउनेवाला को होला! त्यस्तै बाबा समान बन्ने आफ्नो स्थितिद्वारा बाबालाई प्रत्यक्ष गर। आजकल प्रायः आत्माहरूले सोच्ने गर्छन्— के यस साकार सृष्टिमा, यस्तो वातावरणमा रहेर पनि कोही यस्तो आत्माहरू बन्न सक्छन्! तिमीले उनीहरूलाई प्रत्यक्षमा देखाऊ— बन्न सकिन्छ र हामी बनेका छौं। आजकल प्रत्यक्ष प्रमाणलाई धेरै मान्छन्। सुन्नुभन्दा पनि धेरै देख्न चाहन्छन् त्यसैले चारैतर्फ यति धेरै बच्चाहरू छन्, हरेक बच्चा बाबा समान प्रत्यक्ष प्रमाण बन्दो भने मान्न र जान्न मेहनत लाग्दैन। अनि तिम्रो प्रजा धेरै छिटो-छिटो तयार हुन पुग्छन्। मेहनत, समय कम लाग्छ र प्रत्यक्ष प्रमाण अनुभव गर्नु भने प्रजाको छाप लाग्दै जान्छ। राजा-रानी त तिमी बन्नेवाला हो नि!

बापदादाले एउटा कुराको फेरि पनि ध्यान खिँचाइरहनु भएको छ— वर्तमान वायुमण्डल अनुसार मनमा, दिलदेखि अब वैराग्य वृत्तिलाई प्रकट गर। बापदादाले हरेक बच्चालाई चाहे प्रवृत्तिमा होस्, चाहे सेवा केन्द्रमा होस्, चाहे जहाँ बसेका भए पनि स्थूल साधन हरेकलाई दिनुभएको छ, यस्तो कुनै बच्चा छैन जसको पासमा खाने, पिउने, रहने साधन नहोस्। बेहदको वैराग्य वृत्तिमा रहेर पनि जुन आवश्यक साधन चाहिन्छ त्यो सबै तिम्रो पासमा छन्। यदि कसैलाई कमी छ भने त्यो उसको आफ्नो लापर्बाही वा आलस्यको कारणले हो। बाँकी ड्रामानुसार बापदादालाई थाहा छ— आवश्यक साधन सबैसँग छन्। जो आवश्यक साधन हो त्यो त प्रयोग गर्नु नै छ। तर कहाँ कहाँ आवश्यकता भन्दा पनि धेरै छन्। साधना कम छ, साधनको प्रयोग गर्नु वा गराउनु धेरै छ। त्यसैले बापदादाले आज बाबा समान बन्ने दिवसमा विशेष अन्डरलाइन गराइरहनु भएको छ— साधनहरूको प्रयोगको अनुभव धेरै गर्नु, जे गर्नु त्यो पनि धेरै राम्रो गर्नु, अब साधनालाई बढाउनु अर्थात् बेहदको वैराग्य वृत्ति ल्याउनु। ब्रह्मा बाबालाई देख्यौ अन्तिम घडीसम्म बच्चाहरूलाई साधन धेरै दिनुभयो तर स्वयं साधनहरूको प्रयोगबाट टाढा रहनुभयो। भएर पनि टाढा रहनु— त्यसलाई भनिन्छ वैराग्य। केही छँदै छैन अनि हामीलाई त वैराग्य छ, हामी त हौं नै वैरागी भन्छन् भने त्यो कसरी हुन सक्छ। यो त कुरा नै अलग भयो। सबै कुरा भएर पनि ज्ञान र विश्व कल्याणको भावनाद्वारा, बाबालाई, स्वयंलाई प्रत्यक्ष गर्ने भावनाद्वारा अब साधनहरूको सट्टा बेहदको वैराग्य वृत्ति होस्। जसरी स्थापनाको आदिमा साधनको कमी थिएन, बेहदको वैराग्य वृत्तिको भट्टीमा बसेका थियौ। त्यो १४ वर्ष जुन तपस्या गर्नु, त्यो बेहदको वैराग्य वृत्तिको वायुमण्डल थियो। बापदादाले अहिले साधन धेरै दिनुभएको छ, साधनहरूको अब कुनै कमी छैन तर भएर पनि बेहदको वैराग्य होस्। विश्वका आत्माहरूको कल्याणप्रति पनि यतिखेर यस विधिको आवश्यकता छ, किनकि चारैतिर इच्छाहरू बढिरहेका छन्, इच्छाहरूको वशमा परेर आत्माहरू परेशान छन्, चाहे पद्मपति भए पनि इच्छाहरूबाट उनीहरू पनि परेशान छन्। वायुमण्डलमा आत्माहरूको परेशानीको विशेष कारण यी हदका इच्छाहरू हुन्। अब तिमी आफ्नो बेहदको वैराग्य वृत्तिद्वारा ती आत्माहरूमा पनि वैराग्य वृत्ति फैलाऊ। तिम्रो वैराग्य वृत्तिको वातावरण विना आत्माहरू सुखी, शान्त बन्न सक्दैनन्, परेशानीबाट छुट्न सक्दैनन्। तिमी वृक्षको जरा हो, ब्राह्मणहरूको स्थान वृक्षको कहाँ

२०७२ कार्तिक १५ आइतबार ०१-११-२०१५ प्रातः मुरली “अव्यक्त बापदादा” रिवाइज १८.०१.१९ मधुवन

देखाइएको छ ? जरामा देखाइएको छ नि ! त्यसैले तिमी जग हौ, तिम्रो लहर विश्वमा फैलिन्छ, त्यसैले बापदादाले विशेष साकारमा ब्रह्मा बाबा समान बन्ने विधि वैराग्य वृत्तितर्फ विशेष ध्यान खिँचिरहनु भएको छ । हरेकबाट अनुभव होस्— यी साधनहरूको वशमा छैनन्, साधनामा रहनेहरू हुन् । भएर पनि वैराग्य वृत्ति होस् । आवश्यक साधन प्रयोग गर तर जति हुन सक्छ त्यति दिलको वैराग्य वृत्तिबाट, साधनहरूको वशीभूत भएर होइन । अब साधनाको वायुमण्डल चारैतर्फ बनाऊ । समयको समीपता अनुसार अब सच्चा तपस्या वा साधना हो नै बेहदको वैराग्य । सेवाको विस्तार यस वर्षमा धेरै गन्यौ । यस वर्ष चारैतर्फ ठूलो-ठूलो कार्यक्रम भयो, सेवाबाट सहयोगी आत्माहरू पनि धेरै बनेका छन्, समीप आएका छन्, सम्पर्कमा आएका छन् । केवल के सहयोगी मात्र बनाउनु छ र ? यतिसम्म मात्र गर्ने हो र ? सहयोगी आत्माहरू राम्रा-राम्रा छन्, अब यी सहयोगी गुण भएका आत्माहरूलाई अझ सम्बन्धमा ल्याऊ । अनुभव गराऊ, जसले गर्दा सहयोगीबाट सहज योगी बनून् । यसको लागि एक त साधनाको वायुमण्डल र अर्को बेहदको वैराग्य वृत्तिको वायुमण्डल भयो भने यसबाट सहज सहयोगी सहज योगी बन्छन् । उनीहरूको सेवा गर्दै रहनु ठीकै छ तर साथमा साधना, तपस्याको वायुमण्डल आवश्यक छ ।

अब चारैतिर शक्तिशाली तपस्या गर्नु पर्छ, जुन तपस्या मनसा सेवाको निमित्त बनोस् । यस्तो शक्तिशाली सेवा अब तपस्याद्वारा गर्नु छ । अब मनसा सेवा अर्थात् संकल्पद्वारा सेवाको टचिंग (प्रेरणा) होस्, त्यसको आवश्यकता छ । समय समीप आइरहेको छ, निरन्तर स्थिति र निरन्तर शक्तिशाली वायुमण्डलको आवश्यकता छ । बाबा समान बन्नु छ भने पहिला बेहदको वैराग्य वृत्ति धारण गर । यही ब्रह्मा बाबाको अन्तिमसम्म विशेषता देख्यौ । न वैभवमा लगाव रह्यो, न बच्चाहरूमा... सबैबाट वैराग्य वृत्ति । त्यसैले आजको दिन बाबा समान बन्ने पाठलाई पक्का गर । अब ब्रह्मा बाबा समान बन्नु नै छ । यस्तो दृढ निश्चयले अवश्य अगाडि बढाउँछ ।

बाँकी सबै बच्चाहरूले सोच्छन् होला— आज पुरस्कार मिल्नेछ । अहिले, हेर यहाँ सबै तिरका बच्चाहरू त छैनन्, केवल तिमीहरू आएकालाई मात्र पुरस्कार दिने र ! पुरस्कार त छँदै छ, बापदादा भन्नुहुन्छ— हरेकले पूरा वर्ष सर्व बन्धनहरूबाट मुक्त रह्यौ ! लिस्ट निकालेका थियौ नि । कति बन्धन निकालेका थियौ ? (१८) ठीक छ, त्यसोभए १८ वटै बन्धनबाट सपनामा समेत मुक्त, सपनामा पनि कुनै बन्धनको रूप रेखा नआएको होस्, यसलाई भनिन्छ मुक्त । हात त धेरै सहज उठाउँछन्, बाबालाई थाहा छ हात उठाउन लगायो भने धेरै प्रकारका हातहरू उठ्छन् तर फेरि पनि बापदादा भन्नुहुन्छ— जुन चेकिंगको लागि तिमी हात उठाउन तयार छौ, बापदादालाई थाहा छ कति तयार छन्, को तयार छन् । अझै पनि अन्तर्मुखी भएर सूक्ष्म चेकिंग गर । ठीक छ, कसैलाई दुःख त दिएनौ, तर जति सुखको खाता जम्मा हुन पर्ने हो त्यति भयो ? नाराज गरेनौ, राजी गन्यौ ? व्यर्थ सोचेनौ तर व्यर्थको ठाउँमा श्रेष्ठ संकल्प त्यति नै जम्मा भयो ? सबैप्रति शुभ भावना राख्यौ, शुभ भावनाको फल मिल्यो ? ती चाहे परिवर्तन हुन् वा नहुन्, तर तिमी उनीहरूबाट सन्तुष्ट रह्यौ ? यस्तो सूक्ष्म चेकिंग फेरि पनि आफ्नो गर । यस्तो सूक्ष्म चेकिंगमा पास भयौ भने धेरै राम्रो छौ । यस्ता पास हुने आत्माहरू आफ्नो-आफ्नो सेवाकेन्द्रमा चारैतर्फ सेन्टरमा आफ्नो नाम, रिजल्ट सबै कुरामा कति प्रतिशत रह्यो ? सुख कतिलाई दियौ ? राजी कति रह्यौ ? नाराजलाई राजी गन्यौ ? कि जो राजी छन् उनीहरूलाई राजी गन्यौ ? यी सबै चेकिंग गरेर पास विद अनर भयो भने आफ्नो नाम, आफ्नो टिचरलाई लेखेर देऊ र टिचरले जुन सानो-सानो सेन्टर छन्, उनीहरूका लागि जुन ठूलो दिदीहरू निमित्त छन्, त्यो उनीहरूबाट पास गराएर फेरि जोनको पासमा सबै नाम आओस् । जोनको पासमा सबै नाम जम्मा गर फेरि जोनको टिचरले यस्ता पास भएका आत्माहरूको नाम मधुवनमा पठाऊन्, अनि इनाम मिल्छ । अनि ताली बजाउनेछौ । जो यस्तो पास विद अनर हुन्छन् उनीहरूलाई त पुरस्कार मिल्नु नै पर्छ, त्यो मिल्छ तर सच्चा दिलबाट, सच्चा बाबालाई आफ्नो सच्चा हिसाब किताब बताउ अनि पुरस्कार प्राप्त गर किनकि बापदादाको पासमा सबैको संकल्प त पुग्छ नै । त्यसैले जो हात उठाउनेहरू छन्, त्यसमा बापदादाले देख्नुभयो— मिक्स धेरै छन् र बुझ्दै नबुझ्दै हात उठाइदिन्छन् ।

२०७२ कार्तिक १५ आइतबार ०१-११-२०१५ प्रातः मुरली “अव्यक्त बापदादा” रिवाइज १८.०१.१९ मधुबन

त्यसैले कुनै मिक्सवालाले हात उठाइदियो अनि बापदादाले पुरस्कार दिनु भएन भने राम्रो लाग्दैन। त्यसैले काइदानुसार यदि पास विद अनर छन् भने उसको त धेरै-धेरै महिमा हुन्छ र त्यस्तोको नाम पनि त सबै ब्राह्मणहरूमा प्रसिद्ध हुनु पर्छ नि। राम्रो छ, धेरैजसोले मेहनत राम्रो गरेका छन्, अटेन्शन दिइरहेका छौ तर सम्पूर्ण बन्नु पर्ने कुरा छ। जसले मेहनत गरेका छन्, उनीहरूलाई आज पुरस्कारको सट्टामा बधाइ दिइरहेको छु। फेरि पुरस्कार दिनेछु। ठीक छ हैन !

अर्को कुरा छ— सबै जोनहरूले मार्चसम्म माइक ल्याउनु पर्छ, सबैलाई याद छ नि। त्यसैले पहिला मार्चमा बापदादाले जोनहरूसँग रिजल्ट लिनुहुन्छ, कसले कुन विशेषता (क्वालिटी) भएका माइक तयार गरेका छन्। तिमी त भन्छौ यी माइक हुन् तर हुन्छन् सानो माइक। मानौं जुन नगरको माइक निस्कियो, त्यही नगरको माइक हुन्छ, जोनको होइन, त्यसैले उनलाई सानो माइक भनिन्छ नि। त्यसैले त्यस्तो कुनचाहिँ माइक तयार गरेका छौ, त्यो बापदादाले सोध्नु हुनेछ। यदि कुनै जोन अन्तिममा आउन सकेन भने पनि आफ्नो चिट्की अन्तिम टर्नमा लेखेर पठाऊ, आए भने जोन प्रमुखलाई निमन्त्रण छ। यदि आउन नसकेमा, नआउने कुनै यस्तो कारण भएमा आफ्नो चिट्की पठाए पनि हुन्छ। फेरि बापदादाले ती सबै माइकलाई सँगठनको कार्यक्रम राख्नु हुन्छ, जसमा सबै तर्फका माइक स्टेजमा आउनेछन्। उनीहरूको विशेष कार्यक्रम गरिन्छ, मार्चमा नै माइक पनि लिएर आउनु छ, होइन। माइकलाई त्यहीँ नै रहन देऊ, तिमी आऊ। जुन माइक छन् उनीहरूलाई त महत्वका साथ निमन्त्रणा गर्नेछौ। उनीहरूको स्वागत पनि त राम्रो गर्नुपर्छ। त्यसैले उनीहरूको विशेष कार्यक्रम राख्नेछु र फेरि पुरस्कार दिनेछु नम्बर वन, टू, थ्री। ठीक छ। जोनहरूलाई स्पष्ट भयो ? मार्चमा रिजल्ट ल्याउनु पर्छ। अच्छा !

अहिले के याद राख्यौ ? कुनचाहिँ कुरालाई अण्डरलाइन गर्नु ? बेहदको बैराग्य। अब आत्माहरूलाई इच्छाहरूबाट बचाऊ। बिचाराहरू धेरै दुःखी छन्। धेरै परेशान छन्। त्यसैले अब रहमदिल बन। रहमको लहर बेहदको बैराग्य वृत्तिद्वारा फैलाऊ। अब सबै उच्चभन्दा उच्च परमधाममा बाबाको साथमा बसेर सर्व आत्माहरूलाई रहमको दृष्टि देऊ। भाइब्रेशन फैलाऊ। फैलाउन सक्छौ नि ? ठीक छ, अब परमधाममा बाबाको पासमा बस। त्यहाँबाट बेहदको रहमको वायुमण्डल फैलाऊ। (बापदादाले ड्रिल गराउनुभयो) अच्छा !

चारैतर्फका सबै अति स्नेही बच्चाहरूलाई, सबै चारैतर्फका साधना गर्ने श्रेष्ठ आत्माहरूलाई, बापदादालाई पूरा दिन धेरै प्यारा-प्यारा, मीठा-मीठा दिलको गीत सुनाउने, रूहरिहान गर्ने, शक्ति, गुणहरूद्वारा भोली भर्ने, बापदादालाई सबैको गीत, खुशीको गीत, स्नेहको गीत, रूहानी नशाको गीत, मीठो-मीठो कुरा, धेरै-धेरै दिललाई लोभ्याउने कुरा, सुन्नमा आयो र बापदादा पनि सुन्न र मिल्नमा लभलीन हुनुहुन्थ्यो। यस्ता दिलका सच्चा, दिलको आवाज सुनाउने बच्चाहरू महान् छन् र सदा महान् रहन्छन्— यस्ता मीठा-प्यारा बच्चाहरू सदा बेहदको बैराग्य वृत्तिलाई अपनाउने, दृढ निश्चय बुद्धि बच्चाहरूलाई बापदादा एकको बदला पदमगुणा रिटर्नमा स्नेह दिइरहनु भएको छ। दिलारामको दिलमा रहने सबै बच्चाहरूलाई धेरै-धेरै यादप्यार, नमस्ते। रूहानी बच्चाहरूको रूहानी बाबालाई गुडमर्निङ्ग एवं नमस्ते।

वरदान:— माया वा विघ्नहरूबाट सुरक्षित रहने बापदादाको छत्रछायाँको अधिकारी भव

जो बापदादाको सिकीलधे अनि प्रिय छन् उनीहरूलाई बापदादाको छत्रछायाँ अधिकारको रूपमा मिल्छ, जुन छत्रछायाँमा मायाको आउने ताकत हुँदैन। उनीहरू सदा मायामाथि विजयी बन्छन्। यो यादरूपी छत्रछायाँले सर्व विघ्नहरूबाट सुरक्षित गरिदिन्छ। कुनै पनि प्रकारको विघ्न छत्रछायाँमा रहनेहरूको पासमा आउन सक्दैन। छत्रछायाँमा रहनेलाई मुश्किल भन्दा मुश्किल कुरा पनि सहज हुन जान्छ। पहाड समान कुरा पनि कपास समान अनुभव हुन्छ।

स्लोगन:— प्रभुप्रिय, लोकप्रिय र स्वयंप्रिय बन्नको लागि सन्तुष्टताको गुण धारण गर।